



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 25-12-2024

സമയം 12.30 PM

പ്രധാന വാർത്തകൾ

- തിരുപ്പിറവിയുടെ ഓർമ്മ പുതൂക്കി ലോകമെങ്ങും ക്രിസ്മസ് ആഘോഷിക്കുന്നു. സെന്റ് പീറ്റേഴ്സ് ബസിലിക്കയിലെ വിശുദ്ധ കവാടം തുറന്ന് ഫ്രാൻസിസ് മാർപാപ്പ ക്രിസ്മസ് സന്ദേശം നൽകി.
- ഈ വർഷത്തെ 'പ്രധാനമന്ത്രി രാഷ്ട്രീയ ബാല പുരസ്കാരങ്ങൾ, രാഷ്ട്രപതി ദ്രൗപദി മുർമു നാളെ ന്യൂഡൽഹിയിൽ സമ്മാനിക്കും.
- മുൻ പ്രധാനമന്ത്രി അടൽ ബിഹാരി വാജ്പേയിയുടെ നൂറാം ജന്മദിനമായ ഇന്ന്, പ്രധാനമന്ത്രി നരേന്ദ്രമോദി മധ്യപ്രദേശിൽ സ്മരണികാ സ്റ്റാമ്പും നാണയവും പ്രകാശനം ചെയ്യും.
- ധർമ്മടം മണ്ഡലത്തിലെ വിവിധ വികസന പദ്ധതികൾ മുഖ്യമന്ത്രിയുടെ അധ്യക്ഷതയിൽ വിലയിരുത്തി.
- മണ്ഡലപൂജയ്ക്ക് അയ്യപ്പനു ചാർത്തുന്ന തങ്ക അങ്കിയുമായി രഥ ഘോഷയാത്ര അൽപ്പ സമയത്തിനകം പമ്പയിലെത്തും. മണ്ഡലപൂജ നാളെ.
- സന്തോഷ്ട്രോഫി ക്യാർട്ടർ ഫൈനൽ മത്സരങ്ങൾക്ക് നാളെ തുടക്കം. ഹൈദരാബാദിൽ, ആദ്യ മത്സരത്തിൽ ബംഗാൾ ഒഡീഷയെ നേരിടും.

വാർത്തകൾ വിശദമായി

യേശുവിന്റെ തിരുപ്പിറവിയുടെ ഓർമ്മ പുതൂക്കി ലോകമെങ്ങും ക്രിസ്മസ് ആഘോഷിക്കുന്നു.

അർധരാത്രി മുതൽ ദേവാലയങ്ങളിൽ ആരംഭിച്ച കുർബാനയും പ്രത്യേക പ്രാർത്ഥനകളും രാവിലെയും തുടർന്നു. ലോകസമാധാനത്തിന്റെയും ശാന്തിയുടെയും സന്ദേശം മുന്നോട്ടുവെയ്ക്കുന്ന ക്രിസ്തസ് ആഘോഷ നിറവിലാണ് നാടും നഗരവും.

ഒരു റിപ്പോർട്ട്.

.....(വോയ്സ്).....

ക്രിസ്തസിനോടനുബന്ധിച്ച് സംസ്ഥാനത്തെ വിവിധ ദേവാലയങ്ങളിൽ പ്രത്യേക ചടങ്ങുകളും പ്രാർത്ഥനകളും രാവിലെയും തുടർന്നു. കണ്ണൂർ തലശ്ശേരി സെൻറ് ജോസഫ് കത്തീഡ്രലിൽ തലശ്ശേരി അതിരൂപത ആർച്ച് ബിഷപ്പ് മാർ ജോസഫ് പാസ്റ്റാനിയുടെ മുഖ്യ കാർമ്മികത്വത്തിലായിരുന്നു ചടങ്ങുകൾ. കോഴിക്കോട് ദേവമാത കത്തീഡ്രലിൽ ബിഷപ്പ് വർഗീസ് ചക്കാലക്കൽ ചടങ്ങുകൾക്ക് മുഖ്യകാർമ്മികത്വം വഹിച്ചു.

സ്നേഹത്തിന്റെയും പങ്കുവെയ്ക്കലിന്റെയും അനുഭൂതി പകർന്നുകൊണ്ട് വീടുകളിൽ ക്രിസ്തസ് ആഘോഷം തുടരുകയാണ്. കുടുംബങ്ങൾ ഒത്തുചേർന്നും സൗഹൃദങ്ങൾ പുതുക്കിയും രൂചിക്കൂട്ടുകൾ പങ്കുവെച്ചും ആഘോഷം തുടരുമ്പോൾ ലോകനന്മയുടെ വലിയ സന്ദേശമാണ് ക്രിസ്തസ് പകർന്നു നൽകുന്നത്.



വത്തിക്കാനിലെ സെന്റ് പീറ്റേഴ്സ് ബസിലിക്കയിലെ വിശുദ്ധ കവാടം തുറന്ന് ഫ്രാൻസിസ് മാർപാപ്പ ക്രിസ്തസ് സന്ദേശം നൽകി. യുദ്ധവും അക്രമവും കാരണം തകർക്കപ്പെട്ട എല്ലാ സ്ഥലങ്ങളിലും പ്രത്യാശ പകരാൻ ക്രിസ്തസിനാകട്ടേയെന്ന് മാർപാപ്പ ആശംസിച്ചു. അനീതികളെ നേരിടാൻ ധൈര്യവും, പുതിയ ലോകത്തിനായി ശ്രമവും ഉണ്ടാകണമെന്നും മാർപാപ്പ ആഹ്വാനം ചെയ്തു.

25 വർഷത്തിലൊരിക്കൽ മാത്രം തുറക്കുന്ന വിശുദ്ധ കവാടം തുറന്നതോടെ കത്തോലിക്കാ സഭയുടെ ജൂബിലി വിശുദ്ധ വർഷാഘോഷങ്ങൾക്കും തുടക്കമായി.



പ്രധാനമന്ത്രി നരേന്ദ്രമോദി ജനങ്ങൾക്ക് ക്രിസ്തസ് ആശംസ നേർന്നു.

ക്രിസ്തുദേവന്റെ പ്രബോധനം എല്ലാവർക്കും സമൃദ്ധിയുടെയും സമാധാനത്തിന്റെയും വഴി കാട്ടട്ടെയെന്ന് പ്രധാനമന്ത്രി ആശംസാ സന്ദേശത്തിൽ പറഞ്ഞു. ന്യൂഡൽഹിയിലെ CBCI ആസ്ഥാനത്ത് നേരത്തെ നടന്ന ക്രിസ്തസ് ആഘോഷത്തിന്റെ ദൃശ്യങ്ങളും പ്രധാനമന്ത്രി സമൂഹമാധ്യമത്തിൽ പങ്കുവെച്ചു.



മുസ്ലിം ലീഗ് സംസ്ഥാന അധ്യക്ഷൻ പാണക്കാട് സാദിഖലി തങ്ങൾ കോഴിക്കോട് ബിഷപ്പ് ഡോ.വർഗീസ് ചക്കാലക്കലിനെ സന്ദർശിച്ച് ക്രിസ്തസ് ആശംസ നേർന്നു . സ്നേഹത്തിന്റെ സംസ്കാരം വളരണമെന്നും, പരസ്പരം അംഗീകരിച്ചും സ്നേഹം പങ്കുവെച്ചും ഒരുമിച്ച് മുന്നേറണമെന്നും ബിഷപ്പ് പിന്നീട് മാധ്യമങ്ങളോട് പറഞ്ഞു. സ്നേഹത്തിന്റെയും സാഹോദര്യത്തിന്റെയും സമാധാനത്തിന്റെയും ആശയങ്ങൾ മുറുകെ പിടിച്ച് മാനവികത ആഘോഷിക്കാമെന്ന് സാദിഖലി തങ്ങൾ പറഞ്ഞു.



ഈ വർഷത്തെ 'പ്രധാനമന്ത്രി രാഷ്ട്രീയ ബാല പുരസ്കാരങ്ങൾ രാഷ്ട്രപതി ദ്രൗപദി മുർമു നാളെ ന്യൂഡൽഹിയിൽ സമ്മാനിക്കും.

14 സംസ്ഥാനങ്ങളിൽ നിന്നും കേന്ദ്രഭരണ പ്രദേശങ്ങളിൽ നിന്നും ഏഴ് വിഭാഗങ്ങളിലായി അതുല്യ നേട്ടങ്ങൾ കൈവരിച്ച 17 കുട്ടികളെയാണ് പുരസ്കാരത്തിന് തെരഞ്ഞെടുത്തത് . വനിതാ ശിശുവികസന മന്ത്രാലയം സംഘടിപ്പിക്കുന്ന പരിപാടിയിൽ പ്രധാനമന്ത്രി നരേന്ദ്രമോദി, കേന്ദ്ര വനിതാ ശിശുവികസന മന്ത്രി അന്നപൂർണാ ദേവി തുടങ്ങിയവർ സംബന്ധിക്കും. ചടങ്ങിൽ സുപോഷിത് പഞ്ചായത്ത് പദ്ധതിയുടെ ഉദ്ഘാടനം പ്രധാനമന്ത്രി നിർവഹിക്കും.



മുൻ പ്രധാനമന്ത്രി A.B വാജ്പേയിയുടെ നൂറാം ജന്മവാർഷികം ഇന്ന് സദ്ഭരണ ദിനമായി ആചരിക്കുന്നു. രാഷ്ട്രപതി ദ്രൗപതി മുർമു, ഉപ രാഷ്ട്രപതി ജഗദീപ് ധൻവർ, പ്രധാനമന്ത്രി നരേന്ദ്ര മോദി എന്നിവർ ഡൽഹിയിലെ സദൈവ് അടൽ സ്മാരകത്തിൽ പൂഷ്പാർച്ചന നടത്തി.



വാജ്പേയിയുടെ നൂറാം ജന്മവാർഷികത്തോടനുബന്ധിച്ച് പ്രധാനമന്ത്രി നരേന്ദ്ര മോദി അൽപ്പസമയത്തിനകം മധ്യപ്രദേശിലെ വജുരാഹോയിൽ ഒന്നിലധികം വികസന പദ്ധതികളുടെ ഉദ്ഘാടനവും തറക്കല്ലിടലും നിർവഹിക്കും.

വാജ്പേയിയുടെ സ്മരണിക സ്റ്റാമ്പും നാണയവും പ്രധാനമന്ത്രി പ്രകാശനം ചെയ്യും. 1,153 അടൽ ഗ്രാം സുശാസൻ കെട്ടിടങ്ങളുടെ തറക്കല്ലിടലും അദ്ദേഹം നിർവഹിക്കും.



വാജ്പേയി രാഷ്ട്രതന്ത്രജ്ഞനെന്ന നിലയിൽ തലയുയർത്തി നിൽക്കുന്നുവെന്ന് പ്രധാനമന്ത്രി നരേന്ദ്ര മോദി പറഞ്ഞു. ഇരുപത്തിയൊന്നാം

നൂറ്റാണ്ടിലേക്ക് ഇന്ത്യയുടെ പരിവർത്തനത്തിന്റെ ശില്പിയായതിന് രാജ്യം വാജ്പേയിയോട് കടപ്പെട്ടിരിക്കുന്നുവെന്ന് അദ്ദേഹത്തിന്റെ നൂറാം ജന്മവാർഷികദിനത്തിൽ ശ്രദ്ധാഞ്ജലി അർപ്പിച്ചു പ്രധാനമന്ത്രി പറഞ്ഞു.

സുവർണ്ണ ചതുർഭുജ പദ്ധതിയും, പ്രധാനമന്ത്രി ഗ്രാമ സഡക് യോജനയും നടപ്പിലാക്കിയ അദ്ദേഹം 1998 മെയ് 11 ന് ഇന്ത്യ ഓപ്പറേഷൻ ശക്തി എന്നറിയപ്പെടുന്ന പൊഖ്റാൻ പരീക്ഷണങ്ങൾ നടത്തിയിരുന്നു, ഇത് ഇന്ത്യയുടെ ശാസ്ത്ര സമൂഹത്തിന്റെ മികവിന് ഉദാഹരണമാണ്. അതേ സമയം ലോകസമാധാനത്തിന്റെ ഏറ്റവും ശക്തനായ വക്താവായിരുന്നു വാജ്പേയി എന്ന് പ്രധാനമന്ത്രി വ്യക്തമാക്കി.



വിദ്യാഭ്യാസ വിചക്ഷണനും സാമൂഹ്യ പരിഷ്കർത്താവുമായ പണ്ഡിറ്റ് മദൻ മോഹൻ മാളവ്യയുടെ ജന്മദിനത്തിൽ പ്രധാനമന്ത്രി നരേന്ദ്ര മോദി അദ്ദേഹത്തിന് ശ്രദ്ധാഞ്ജലി അർപ്പിച്ചു. സ്വാതന്ത്ര്യ സമര സേനാനിയും, ഇന്ത്യയിലെ വിദ്യാഭ്യാസത്തിന്റെ തുടക്കക്കാരനുമായിരുന്ന മദൻ മോഹൻ മാളവ്യ രാജ്യത്തിന് നൽകിയ സംഭാവനകൾ എക്കാലവും പ്രചോദനമാണെന്ന് പ്രധാനമന്ത്രി സമൂഹ മാധ്യമത്തിൽ കുറിച്ചു.



മുഖ്യമന്ത്രി പിണറായി വിജയന്റെ നിയോജക മണ്ഡലമായ കണ്ണൂർ ധർമ്മടം മണ്ഡലത്തിലെ ഗ്രാമ പഞ്ചായത്ത് പ്രസിഡന്റുമാരുടെ യോഗം പുരോഗമിക്കുന്നു. രാവിലെ മുഖ്യമന്ത്രിയുടെ അധ്യക്ഷതയിൽ നടന്ന യോഗത്തിൽ വിവിധ വികസന പദ്ധതികൾ വിലയിരുത്തി.

നാളെ കണ്ണൂർ ജില്ലയിലെ വിവിധ പരിപാടികളിൽ മുഖ്യമന്ത്രി പങ്കെടുക്കും. രാവിലെ മന്ത്രിസഭാ യോഗത്തിൽ വീഡിയോ കോൺഫറൻസിംഗിലൂടെ പങ്കെടുക്കുന്ന മുഖ്യമന്ത്രി, തുടർന്ന് കാനാമ്പുഴ പുനരുജ്ജീവനത്തിന്റെ പൂർത്തിയായ ഒന്നാം ഘട്ടത്തിന്റെ ഉദ്ഘാടനം നിർവഹിക്കും.

6 കോടി 40 ലക്ഷം രൂപ ചെലവഴിച്ചാണ് പദ്ധതി നടപ്പാക്കിയത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O ശശിധരൻ.

...(വോയ്സ്).....



മണ്ഡലപൂജയ്ക്ക് അയ്യപ്പനു ചാർത്തുന്ന തങ്ക അങ്കിയുമായി രഥ ഘോഷയാത്ര അൽപ്പ സമയത്തിനകം പമ്പയിലെത്തും. വൈകിട്ട് 6.40നാണ് തങ്ക അങ്കി ചാർത്തി ദീപാരാധന .

ആകാശവാണി പത്തനംതിട്ട പ്രതിനിധി ശ്രീജി എസ് ശ്രീധർ തയ്യാറാക്കിയ റിപ്പോർട്ട്.

...(വോയ്സ്).....



മുനമ്പം വിഷയത്തിൽ ശാശ്വത പരിഹാരം വേണമെന്നും ഭൂമിയിലെ റവന്യൂ അവകാശം പുനസ്ഥാപിക്കണമെന്നും ആവശ്യപ്പെട്ട് ക്രിസ്മസ് ദിനമായ ഇന്ന് മുനമ്പത്ത് സമരത്തിൽ പങ്കെടുക്കുന്നവർ നിരാഹാരം അനുഷ്ഠിച്ചു. പ്രതിഷേധം കൂടുതൽ ശക്തിപ്പെടുത്തുമെന്നും വിഷയത്തിൽ പരിഹാരം കാണും വരെ സമരവുമായി മുന്നോട്ടു പോകുമെന്നും അവർ പറഞ്ഞു.

അതിനിടെ, പ്രതിപക്ഷ നേതാവ് V.D സതീശനും മറ്റ് UDF നേതാക്കളും ഉച്ചകഴിഞ്ഞ് സമരത്തിൽ പങ്കെടുക്കുന്നവരെ സന്ദർശിക്കും .



ശൈത്യകാലമാരംഭിച്ചതോടെ മൂന്നാറിലേക്കെത്തുന്ന സഞ്ചാരികളുടെ എണ്ണവും വർദ്ധിച്ചു. മൂന്നാറിന്റെ ടൂറിസം മേഖല ക്രിസ്തുമസ് - ന്യൂയർ ആഘോഷങ്ങളെ വലിയ പ്രതീക്ഷയോടെയാണ് നോക്കി കാണുന്നത്.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ .

.....(വോയ്സ്)



സന്തോഷ്ട്രോഹി ക്യാർട്ടർ ഫൈനൽ മത്സരങ്ങൾക്ക് നാളെ തുടക്കം. ഹൈദരാബാദിൽ, ആദ്യ മത്സരത്തിൽ ഉച്ചക്ക് 2.30 ന് ബംഗാൾ ഓഡീഷയെയും വൈകിട്ട് 7.30 ന് മണിപ്പൂർ ഡൽഹിയെയും നേരിടും.

മറ്റനാൾ ഉച്ചക്ക് 2.30ന് കേരളം - ജമ്മു കശ്മീരിനെയും, വൈകിട്ട് 7.30 ന് സർവീസസ് മേഖലയെയും നേരിടും.



ISL ഫുട്ബോളിൽ നാളെ പഞ്ചാബ് FC , മോഹൻ ബഗാൻ സൂപ്പർ ജയൻറ്സ്നെ നേരിടും. ന്യൂഡൽഹിയിലെ ജവഹർലാൽ നെഹ്റു സ്റ്റേഡിയത്തിൽ വൈകിട്ട് 7.30 നാണ് മത്സരം.



വെസ്റ്റ് ഇൻഡീസിനെതിരായ വനിത ഏകദിന ക്രിക്കറ്റ് പരമ്പര ഇന്ത്യയ്ക്ക്. ആദ്യമത്സരത്തിൽ വിജയിച്ച ഇന്ത്യ വഡോദരയിൽ രണ്ടാം മത്സരത്തിൽ വെസ്റ്റ് ഇൻഡീസിനെ 115 റൺസിന് തകർത്താണ് പരമ്പര നേടിയത്.

മൂന്നാമത്തെയും അവസാനത്തെയും മത്സരം വെള്ളിയാഴ്ച നടക്കും.



പത്താം ക്ലാസ് ക്രിസ്മസ് ചോദ്യപേപ്പർ ചോർച്ചയിൽ M.S സൊല്യൂഷൻസ് CEO, M. ഷുഹൈബിനായി പോലീസ് ലൂക്ക് ഔട്ട് നോട്ടീസ് പുറത്തിറക്കി. ചോദ്യം ചെയ്യലിന് ഹാജരാകാൻ ആവശ്യപ്പെട്ടിരുന്നെങ്കിലും ഷുഹൈബ് ഇന്നലെയും ഹാജരായിരുന്നില്ല.

ഈ സാഹചര്യത്തിൽ വിദേശത്തേക്ക് കടക്കാൻ സാധ്യതയുണ്ടെന്ന് വിലയിരുത്തിയാണ് നടപടി. ചോദ്യപേപ്പർ ചോർച്ചയിൽ ക്രൈംബ്രാഞ്ചാണ് കേസെടുത്ത് അന്വേഷണം നടത്തുന്നത്.



കോഴിക്കോട് സ്വകാര്യ ആശുപത്രിയിൽ ചികിത്സയിൽ കഴിയുന്ന എഴുത്തുകാരൻ M.T യുടെ ആരോഗ്യസ്ഥിതിയിൽ അല്പം പുരോഗതിയുണ്ടെന്ന് ആശുപത്രി അധികൃതർ പറഞ്ഞു. ആരോഗ്യ പ്രവർത്തകരുടെ ആശയവിനിമയത്തോട് M.T പ്രതികരിക്കുന്നുണ്ട്.



സ്വർണ്ണവില വർദ്ധിച്ചു. പവന് 80 രൂപ കൂടി 56,800 രൂപയായി. ഗ്രാമിന് 7,100 രൂപയിലാണ് ഇന്ന് വ്യാപാരം നടക്കുന്നത്.



അകാശവാണി